

પૂ. પંન્યાસપ્રવર શ્રી પદ્મવિજયજી ગણિવર વિરચિત  
શ્રી ચૌમાસી-દેવવંદન

સ્થાપનાચાર્ય (આચાર્યજી) આગળ અથવા નવકાર, પંચિદિય વડે પુસ્તકની સ્થાપના સ્થાપીને ઈરિયાવહીં તસ્સઉત્તરીં અન્નત્યં કહી એક લોગસ્સનો કાઉસગ્ગ કરવો અને ન આવડે તો ચાર નવકારનો કાઉસગ્ગ કરી, પારી પ્રગટ લોગસ્સ કહી, ખમાસમણ દેઈ ઈચ્છાકારેણ સંદિસહ ભગવનૂ! શ્રી ઋષભનાથજિન આરાધનાર્થે ચૈત્યવંદન કરું? ઈચ્છું, કહી યોગમુદ્રાએ બેસી ચૈત્યવંદન કરવું.

પ્રથમતીર્થપતિ શ્રી આદિજિન દેવવંદન

પ્રથમ ચૈત્યવંદન

વિમલ કેવલજ્ઞાન કમલા, કલિત ત્રિભુવન હિતકરં;  
સુરરાજ સંસ્તુત ચરણપંકજ, નમો આદિ જિનેશ્વરં.૧  
વિમલગિરિવર શુંગમંડણ પ્રવર ગુણગણ ભૂધરં;  
સુર અસુર કિન્નર કોડિસેવિત.....નમો ૨  
કરતી નાટક કિન્નરીગણ, ગાય જિનગુણ મનહરં;  
નિર્જરાવલિ નમે અહોનિશ. ....નમો ૩  
પુંડરિક ગણપતિ સિદ્ધિ સાધિત, કોડિ પણ મુનિ મનહરં;  
શ્રી વિમલગિરિવર શુંગ સિદ્ધા.....નમો ૪  
નિજ સાધ્ય સાધન, સુર મુનિવર, કોડિનંત એ ગિરિવરં;  
મુક્તિ રમણી વર્યા રંગે.....નમો ૫  
પાતાલ નર સુરલોક માંહે, વિમલગિરિવર તો પરં;  
નહિં અધિક તીરથ તીર્થપતિ કહે. ....નમો ૬  
ઈમ વિમલ ગિરિવર શિખરમંડણ, દુઃખ વિહંડણ ધ્યાઈએ;  
નિજ શુદ્ધ સત્તા સાધનાર્થ, પરમ જ્યોતિ નિપાઈએ.૭  
જિત મોહ કોહ વિછોહ નિદ્રા, પરમપદ સ્થિત જયકરં;  
ગિરિરાજ સેવા કરણ તત્પર, પદ્મવિજય સુહિતકરં.૮  
(અહિંયાં જંકિંચિં નમુત્યુણં કહી અર્ધા જયવિચરાય કહેવા પછી ખમાસમણ દેઈ ઈચ્છાકારેણ સંદિસહ ભગવનૂ! શ્રી ઋષભજિન આરાધનાર્થે ચૈત્યવંદન કરું? ઈચ્છું કહી નીચે મુજબ ચૈત્યવંદન કહેવું.)

દ્વિતીય ચૈત્યવંદન

આદિદેવ અલવેસરૂ, વિનીતાનો રાય;  
નાભિરાયા કુલમંડણો, મરૂદેવા માય..... ૧  
પાંચશે ધનુષની દેહડી, પ્રભુજી પરમ દયાળ;  
ચોરાશી લાખ પૂર્વનું, જસ આયુ વિશાળ.  
વૃષભ લંછન જિનવૃષ ધરૂએ, ઉત્તમ ગુણમણિ ખાણ;  
તસ પદપદ્મ સેવન થકી, લહીએ અવિચલ ઠાણ... ૩

(જંકિંચિં નમુત્યુણં અરિહંત ચેઈયાણં અન્નત્યં કહી એક નવકારનો કાઉસગ્ગ કરી પારી નમોહર્હત્ કહી એક થોય કહેવી, પછી લોગસ્સં સવ્વલોએ અરિહંતં અન્નત્ય કહી એક નવકારનો કાઉસગ્ગ કરવો પછી પારી બીજી થોય કહેવી. પછી પુકખરવરં સુઅસ્સ ભગવઓ, કરેમિ કાઉસગ્ગં વંદણં અન્નત્યં કહી એક નવકારનો કાઉસગ્ગ કરી પારી ત્રીજી

થોય કહેવી. પછી સિદ્ધાણં બુદ્ધાણં વેયાવચ્ચગરાણં અમ્મત્થં કહી એક નવકારનો કાઉસગ્ગ કરી પારી નમોડર્હત્ કહી ચોથી થોય કહેવી.

### શ્રી ઋષભજિન થોય

આદિ જિનવર રાયા, જાસ સોવન્ન કાયા,  
મરૂદેવી માયા, ધોરી લંછન પાયા;  
જગત સ્થિતિ નિપાયા, શુદ્ધ ચારિત્ર પાયા;  
કેવલ સિરિ રાયા, મોક્ષ નગરે સઘાયા. .... ૧

સવિ જિન સુખકારી, મોહ મિથ્યા નિવારી,  
દુર્ગતિ દુઃખ ભારી, શોક સંતાપ વારી;  
શ્રેણી ક્ષપક સુધારી, કેવલાનંત ધારી,  
નમિયે નરનારી, જેહ વિશ્વોપકારી. .... ૨

સમોવસરણે બેઠા, લાગે જે જિનજી મીઠા,  
કરે ગણપ પઈઠા, ઈન્દ્ર ચન્દ્રાદિ દીઠા;  
દ્વાદશાંગી વરિઠા, ગુંથતાં ટાળે રિઠા,  
ભવિજન હોય હિઠા, દેખી પુણ્યે ગરિઠા..... ૩

સુર સમકિતવંતા, જેહ ઋદ્ધે મહંતા,  
જેહ સજ્જન સંતા, ટાલિયે મુજ ચિંતા;  
જિનવર સેવંતા, વિઘ્ન વારો દૂરંતા,  
જિન ઉત્તમ થુણંતા, પન્નને સુખ દિંતા. .... ૪

(નીચે બેસી નમુત્થુણં જાવંતિ ચેઈઆઈં ખમાં જાવંત કેવિસાહું નમોડર્હત્ કહી સ્તવન કહેવું.)

### શ્રી પ્રથમ જિન-સ્તવન

પ્રથમ જિનેસર પ્રણમીયે, જાસ સુગંધી રે કાય;  
કલ્પવૃક્ષ પરે તાસ, ઈન્દ્રાણી નયન જે,  
ભુંગ પરે લપટાય. ૧

રોગ ઉરગ તુજ નવિ નડે, અમૃત જે આસ્વાદ;  
તેહથી પ્રતિહત તેહ, માનું કોઈ નવિ કરે,  
જગમાં તુમ શું રે વાદ. ૨

વગર ધોઈ તુજ નિરમલી, કાયા કંચનવાન;  
નહિં પ્રસ્વેદ લગાર, તારે તું તેહને,  
જેહ ઘરે તાહરું ધ્યાન. ૩

રાગ ગયો તુજ મન થકી, તેહમાં ચિત્ર ન કોય;  
રૂઘિર આમિષથી, રાગ ગયો તુજ જન્મથી,  
દૂધ સહોદર હોય. ૪

શ્વાસોશ્વાસ કમલ સમો, તુજ લોકોત્તર વાત;  
દેખે ન આહાર નિહાર, ચર્મ ચક્ષુ ઘણી,  
એહવા તુજ અવદાત. ૫

ચાર અતિશય મૂલથી, ઓગણીશ દેવના કીધ;  
કર્મ ખપ્યાથી અગ્યાર, ચોત્રીશ એમ અતિશયા,  
સમવાયાંગે પ્રસિદ્ધ. ૬

જિન ઉત્તમ ગુણ ગાવતાં, ગુણ આવે નિજ અંગ;

પન્નવિજય કહે એહ, સમય પ્રભુ પાલજો,

જિમ થાઉ અક્ષય અભંગ. ૭

(પછી જયવિયરાય 'આભવમખંડા' સુધી કહેવા. પછી ખમાસમણ દેઈ ઈચ્છાકારેણ સંદિહ ભગવન! શ્રી અજિતનાથ જિન આરાધનાર્થ ચૈત્યવંદન કરું? ઈચ્છું, કહી ચૈત્યવંદન કરવું.)

શ્રી અજિતનાથજિન દેવવંદન

ચૈત્યવંદન

અજિતનાથ પ્રભુ અવતર્યો, વિનીતાનો સ્વામી;  
જિતશત્રુ વિજયા તણો, નંદન શિવગામી..... ૧

બહોંતેર લાખ પૂરવ તણું, પાલ્યું જિણે આય;  
ગજ લંછન લંછન નહિ, પ્રણમે સુરરાય. .... ૨

સાડાચારશે ધનુષ્યની એ, જિનવર ઉત્તમ દેહ;  
પાદપન્ન તસ પ્રણમીયે, જિમ લહીયે શિવગેહ. .... ૩

(જંકિંચિં નમુત્યુણં અરિહંત ચેઈં અન્નત્યં કહી એક નવકારનો કાઉસગ્ગ કરી, પારી થોય કહેવી.)

થોય

વિજય સુત વંદો, તેજથી જ્યું દિણંદો,  
શિતલતાએ ચંદો, ધીરતાએ ગિરીંદો;  
મુખ જિમ અરવિંદો, જાસ સેવે-સુરીંદો,  
લહો પરમાનંદો, સેવના સુખ કંદો. .... ૧

(આ થોય કહી ઊભા ઊભા જયવિયરાય 'આભવમખંડા' સુધી કહેવા. સોલમા, બાવીસમાં, ત્રેવીસમા અને ચોવીસમા તીર્થંકરપ્રભુના દેવવંદનનો વિધિ પ્રથમ પ્રભુના વિધિ પ્રમાણે જાણવો, અને બાકીના અઢાર પ્રભુનો વિધિ, બીજા શ્રી અજિતનાથ પ્રભુના વિધિ પ્રમાણે જાણવો.)

શ્રી સંભવનાથ જિન દેવવંદન

ચૈત્યવંદન

સાવત્થી નયરી ઘણી, શ્રી સંભવનાથ;  
જિતારી નૃપ નંદનો, ચલવે શિવ સાથ..... ૧

સેના નંદન ચંદને, પૂજો નવ અંગે;  
ચારશે ધનુષનું દેહમાન, પ્રણમો મન રંગે..... ૨

સાત લાખ પૂરવ તણુંએ, જિનવર ઉત્તમ આય;  
તુરગ લંછન પદ પન્નને, નમતાં શિવસુખ થાય. .... ૩

થોય

સંભવ સુખદાતા, જેહ જગમાં વિખ્યાતા,  
ષડ્ જીવના ત્રાતા, આપતા સુખશાતા;  
માતાને ભ્રાતા, કેવલજ્ઞાન જ્ઞાતા,  
દુઃખ દોહગ પ્રાતા, જાસ નામે પલાતા..... ૧

શ્રી અભિનંદન જિન દેવવંદન

ચૈત્યવંદન

નંદન સંવર રાયનો, ચોથા અભિનંદન;

કપિ લંછન વંદન કરો, ભવ દુઃખ નિકંદન. .... ૧  
સિદ્ધારથા જસ માવડી, સિદ્ધારથ જિન રાય;  
સાડાત્રણશો ધનુષમાન, સુંદર જસ કાય..... ૨  
વિનીતાવાસી વંદિયે, આયુ લખ પચાસ;  
પૂરવ તસ પદ પદ્મને, નમતાં શિવપુર વાસ..... ૩  
થોય

સંવર સુત સાયો, જાસ સ્યાદ્વાદ વાયો,  
થયો હીરો જાયો, મોહને દેઈ તમાયો;  
પ્રભુ ગુણગણ માયો, એહને ધ્યાને રાયે,  
જિનપદ સુખ સાયો, ભવ્ય પ્રાણી નિકાયો. .... ૧

શ્રી સુમતિનાથ જિન દેવવંદન

ચૈત્યવંદન

સુમતિનાથ સુહંકરૂ, કોસલલ્લા જસ નયરી;  
મેઘરાય મંગલા તણો, નંદન જિતવયરી..... ૧  
કૌંચ લંછન જિન રાજિયો, ત્રણશો ધનુષની દેહ;  
ચાલીસ લાખ પૂર્વ તણું, આયુ અતિ ગુણગેહ..... ૨  
સુમતિ ગુણો કરી જે ભર્યાએ, તર્યા સંસાર અગાધ;  
તસ પદ પદ્મ સેવા થકી, લહો સુખ અવ્યાબાધ..... ૩

થોય

સુમતિ સુમતિ દાઈ, મંગલા જાસ માઈ,  
મેરૂને વલી રાઈ, ઓર એહને તુલાઈ;  
ક્ષય કીધાં ધાઈ, કેવલજ્ઞાન પાઈ,  
નહિં ઉણિમ કાંઈ, સેવિયે તે સદાઈ..... ૧

શ્રી પદ્મપ્રભ જિન દેવવંદન

ચૈત્યવંદન

કોશંબીપુર રાજિયો, ધર નરપતિ તાય;  
પદ્મપ્રભ પ્રભુતા મયી, સુસીમા જસ માય..... ૧  
ત્રીશ લાખ પૂરવ તણું, જિન આયુ પાલી;  
ધનુષ અઢીસે દેહડી, સવિ કર્મને ટાલી..... ૨  
પદ્મ લંછન પરમેશ્વરૂ એ, જિનપદ પદ્મની સેવ;  
પદ્મવિજય કહે કીજિયે, ભવિજન સહુ નિતમેવ... ૩

થોય

અઢીશો ધનુષ કાયા, ત્યક્ત મદ મોહ માયા,  
સુસીમા જસ માયા, શુક્લ જે ધ્યાન ધ્યાયા;  
કેવલવર પાયા, ચામરાદિ ધરાયા,  
સેવે સુર રાયા, મોક્ષ નગરે સધાયા..... ૧

## શ્રી સુપાસ જિન દેવવંદન

### ચૈત્યવંદન

શ્રી સુપાસ જિણંદ પાસ, ટાલ્યો ભવ ફેરો;  
પૃથ્વી માત ઉરે જયો, તે નાથ હમેરો..... ૧  
પ્રતિષ્ઠિત સુત સુંદરૂ, વાણારસી રાય;  
વીશ લાખ પૂર્વ તણું, પ્રભુજીનું આય. .... ૨  
ધનુષ બસેં જિન દેહડીએ, સ્વસ્તિક લંછન સાર;  
પાદપદ્મે જસ રાજતો, તાર તાર ભવ તાર. .... ૩

### થોય

સુપાસ જિનવાણી, સાંભલે જેહ પ્રાણી,  
હૃદયે પહેંચાણી, તે તર્યા ભવ્ય પ્રાણી;  
પાંત્રીશ ગુણખાણી, સૂત્રમાં જે ગુંથાણી,  
ષડ્દ્રવ્યશું જાણી, કર્મ પીલે જ્યું ઘાણી..... ૧

## શ્રી ચંદ્રપ્રભ જિન દેવવંદન

### ચૈત્યવંદન

લક્ષ્મણામાતા જનમીયો, મહસેન જસ તાય;  
ઉડુપતિ લંછન દીપતો, ચંદ્રપુરિનો રાય..... ૧  
દશ લાખ પૂર્વ આઉખું, દોઢસો ધનુષની દેહ;  
સુર નરપતિ સેવા કરે, ધરતા અતિ સસનેહ. .... ૨  
ચંદ્રપ્રભ જિન આઠમાએ, ઉત્તમ પદ દાતાર;  
પદ્મવિજય કહે પ્રણમીયે, મુજ પ્રભુ પાર ઉતાર... ૩

### થોય

સેવે સુરવર વૃંદા, જાસ ચરણારવિંદા,  
અહમ જિનચંદા, ચંદ વર્ણો સોહંદા;  
મહસેન નૃપનંદા, કાપતા દુઃખ દંદા,  
લંછન મિષ ચંદા, પાય માનું સેવિંદા..... ૧

## શ્રી સુવિધિનાથ જિન દેવવંદન

### ચૈત્યવંદન

સુવિધિનાથ નવમા નમું, સુગ્રીવ જસ તાત;  
મગરલંછન ચરણ નમું, રામા રૂડી માત..... ૧  
આયુ બે લાખ પૂર્વતણું, શત ધનુષની કાય;  
કાકંદી નયરી ઘણી, પ્રણમું પ્રભુ પાય. .... ૨  
ઉત્તમ વિધિ જેહથી લલ્લો એ તેણે સુવિધિ જિન નામ;  
નમતાં તસ પદ પદ્મને, લહીયે શાશ્વત ધામ. .... ૩

### થોય

નરદેવ ભાવ દેવો, જેહની સારે સેવો,  
જેહ દેવાધિદેવો, સાર જગમાં જ્યું મેવો;  
જોતાં જગ એહવો, દેવ દીઠો ન તેહવો.

સુવિધિ જિન જેહવો, મોક્ષ દે તતખેવો..... ૧

શ્રી શીતલનાથ જિન દેવવંદન

ચૈત્યવંદન

નંદા દેઢરથ નંદનો, શીતલ શીતલનાથ;  
રાજા ભદિલપુર તણો, ચલવે શિવ સાથ. .... ૧  
લાખ પૂર્વનું આઉખું, નેવું ધનુષ પ્રમાણ;  
કાયા માયા ટાલીને, લઘ્યા પંચમનાણ..... ૨  
શ્રીવત્સ લંછન સુંદરૂ એ, પદ પન્ને રહે જાસ;  
તે જિનની સેવા થકી, લહીયે લીલવિલાસ. .... ૩

થોય

શીતલ જિનસ્વામી, પુણ્યતી સેવ પામી,  
પ્રભુ આતમ રામી, સર્વ પરભાવ વામી;  
જે શિવગતિ ગામી, શાશ્વતાનંદ ધામી,  
ભવિ શિવસુખ કામી, પ્રણામીયે શીશનામી. .... ૧

શ્રી શ્રેયાંસનાથ જિન દેવવંદન

ચૈત્યવંદન

શ્રી શ્રેયાંસ અગ્યારમા, વિષ્ણુ નૃપ તાય;  
વિષ્ણુ માતા જેહની, એંસી ધનુષની કાય. .... ૧  
વરસ ચોરીસ લાખનું, પાલ્યું જેણે આય;  
ખડૂગી લંછન પદકજે, સિંહપુરીનો રાય..... ૨  
રાજ્ય તજી દીક્ષા વરી એ, જિનવર ઉત્તમ જ્ઞાન;  
પામ્યા તસ પદ પન્ને, નમતાં અવિચલ ઠાણ. .... ૩

થોય

વિષ્ણુ જસ માત, જેહના વિષ્ણુ તાત,  
પ્રભુના અવદાત, તીન ભુવનમે વિખ્યાત;  
સુરપતિ સંઘાત, જાસ નિકટ આયાત,  
કરી ધર્મનો ઘાત, પામીયા મોક્ષ સાત..... ૧

શ્રી વાસુપૂજ્ય જિન દેવવંદન

ચૈત્યવંદન

વાસવ વંદિત વાસુપૂજ્ય, ચંપાપુરી ઠામ;  
વસુપૂજ્ય કુલ ચંદ્રમા, માતા જયા નામ..... ૧  
મહિષ લંછન જિન બારમા, સિત્તેર ધનુષ પ્રમાણ;  
કાયા આયુ વરસ વલી, બહોંતેર લાખ વખાણ.... ૨  
સંઘ ચતુર્વિધ થાપીને એ, જિન ઉત્તમ મહારાય;  
તસ મુખ પન્ને વચન સુણી, પરમાનંદી થાય. .... ૩

થોય

વિશ્વના ઉપગારી, ધર્મના આદિકારી,  
ધર્મના દાતારી, કામક્રોધાદિ વારી;

તાર્યાં નરનારી, દુઃખ દોહગ વારી,  
વાસુપૂજ્ય નિહારી, જાઉં હું નિત્ય વારી..... ૧

શ્રી વિમલનાથ જિન દેવવંદન

ચૈત્યવંદન

કંપિલપુર વિમલપ્રભુ, શ્યામા માત મલહાર;  
કૃતવર્મા નૃપકુલ નભે, ઉગમીયો દિનકાર. .... ૧  
લંછન રાજે વરાહનું, સાઠ ધનુષની કાય;  
સાઠ લાખ વરસાં તણું, આયુ સુખદાય. .... ૨  
વિમલ-વિમલ પોતે થયા એ, સેવક વિમલ કરેહ;  
તુજ પદ પદ્મ વિમલ પ્રતિ, સેવું ધરી સસનેહ. .... ૩

શ્રી ધર્મનાથ જિન દેવવંદન

ચૈત્યવંદન

ભાનુનંદન ધર્મનાથ, સુવ્રતા ભલી માત;  
વજ્ર લંછન વજ્રી નમે, ત્રણ ભુવન વિખ્યાત..... ૧  
દશ લાખ વરસનું આઉખું, વપુ ધનુ પિસ્તાલીશ;  
રત્નપુરીનો રાજ્યો, જગમાં જાસ જગીશ. .... ૨  
ધર્મ મારગ જિનવર કહીએ, ઉત્તમ જન આધાર;  
તેણે તુજ પાદ પદ્મ તણી, સેવા કરું નિરધાર..... ૩

થોય

ધરમ ધરમ ધોરી, કર્મના પાશ તોરી,  
કેવલશ્રી જોરી, જેહ ચોરે ન ચોરી;  
દર્શન મદ છોરી, જાય ભાગ્યા સટોરી,  
નમે સુર નર કોરી, તે વરે સિદ્ધિ ગોરી..... ૧

શ્રી શાન્તિનાથ જિન દેવવંદન

ચૈત્યવંદન

શાંતિ જિનેસર સોલમા, અચિરા સુત વંદો;  
વિશ્વસેન કુલ નભોમણિ, ભવિજન સુખ કંદો..... ૧  
મૃગલંછન જિન આઉખું, લાખ વરસ પ્રમાણ;  
હત્યિણાઉપર નયરી ધણી, પ્રભુજી ગુણમણિ ખાણ.૨  
ચાલીશ ધનુષની દેહડી એ, સમચઉરસ સંઠાણ;  
વદન પદ્મ જ્યું ચંદલો, દીઠે પરમ કલ્યાણ. .... ૩

થોય

વંદો જિન શાંતિ, જાસ સોવન્ન કાંતિ,  
ટાલે ભવ ભ્રાંતિ, મોહ મિથ્યાત્વ શાંતિ;  
દ્રવ્ય ભાવ અરિ પાંતિ, તાસ કરતા નિકાંતિ,  
ધરતા મન ખાંતિ, શોક સંતાપ વાંતિ. .... ૧  
દોય જિનવર નીલા, દોય ધોલા સુશીલા,  
દોય રક્ત રંગીલા, કાઢતા કર્મ કીલા;  
ન કરે કોઈ હીલા, દોય શ્યામ સલીલા.

સોળ સ્વામીજી પીલા, આપજો મોક્ષ લીલા..... ૨  
 જિનવરની વાણી, મોહવલ્લી કૃપાણી,  
 સૂત્રે દેવાણી, સાધુને યોગ્ય જાણી;  
 અર્થે ગુંથાણી, દેવ મનુષ્ય પ્રાણી,  
 પ્રણમો હિત આણી, મોક્ષની એ નિશાણી..... ૩  
 વાઘેસરી દેવી, હર્ષ હિયડે ધરેવી,  
 જિનવર પય સેવી, સાર શ્રદ્ધા વરેવી;  
 જે નિત્ય સમરેવી, દુઃખ તેહનાં હરેવી,  
 પદ્મવિજય કહેવી, ભવ્ય સંતાપ ખેવી..... ૪

### શ્રી શાન્તિનાથ જિનસ્તવન

(રાગ : ગરબો કોણને કોરાવ્યો કગે...)

સોલમાં શાંતિ જિનેશ્વર દેવ કે, અચિરાના નંદરે,  
 જેહની સારે સુરપતિ સેવ કે, અચિરાના નંદરે,  
 તિરિ નર સુર સમુદાય કે, અચિરાના નંદરે,  
 સહુ જીવના સંશય ભાંજે કે, અચિરાના નંદરે,  
 પ્રભુ મેઘ ધ્વનિ એમ ગાજે કે, અચિરાના નંદરે... ૨  
 જેહને જોયણ સવાસો માનકે, અચિરાના નંદરે,  
 જે પૂર્વનો રોગ તેણે થાન કે અચિરાના નંદરે;  
 સવિ નાશ થાયે નવા નાવે કે, અચિરાના નંદરે,  
 ષડ્ માસ પ્રભુ પરભાવે કે, અચિરાના નંદરે..... ૩  
 જિહાં જિનજી વિચરે રંગ કે, અચિરાના નંદરે,  
 નવિ મૂષક શલભ પતંગ કે, અચિરાના નંદરે;  
 નવિ કોઈને વૈર વિરોધ કે, અચિરાના નંદરે,  
 અતિવૃષ્ટિ અનાવૃષ્ટિ રોધકે, અચિરાના નંદરે..... ૪  
 નિજ પરચક્રનો ભય નાશે કે, અચિરાના નંદરે,  
 વળી મરકી નાવે પાસ કે, અચિરાના નંદરે;  
 પ્રભુ વિચરે તિહાં ન દુકાલ કે, અચિરાના નંદરે,  
 જાયે ઉપદ્રવ સવિ તતકાલ કે, અચિરાના નંદરે.... ૫  
 જસ મસ્તક પૂઠે રાજે કે, અચિરાના નંદરે,  
 ભામંડલ રવિ પરે છાજે કે, અચિરાના નંદરે;  
 કર્મક્ષય અતિશય અગ્યાર કે, અચિરાના નંદરે,  
 માનું યોગ સામ્રાજ્ય પરિવાર કે, અચિરાના નંદરે. ૬  
 કબ દેખું ભાવ એ ભાવે કે, અચિરાના નંદરે,  
 એમ હોંશ ઘણી ચિત્ત આવે કે, અચિરાના નંદરે;  
 શ્રી જિન ઉત્તમ પર ભાવે કે અચિરાના નંદરે,  
 કહે પદ્મવિજય બની આવે કે, અચિરાના નંદરે... ૭

### શ્રી કુંથુનાથ જિન દેવવંદન

#### ચૈત્યવંદન

કુંથુનાથ કામિત દીયે, ગજપુરનો રાય,  
 સિરિમાતા ઉર અવતર્યો, શૂર નરપતિ તાય..... ૧



કાયા પાંત્રીશ ધનુષની, લંછન જસ છાગ;  
કેવલજ્ઞાનાદિક ગુણો, પ્રણમો ધરી રાગ..... ૨  
સહસ પંચાણું વરસનું એ, પાલી ઉત્તમ આય;  
પદ્મવિજય કહે પ્રણમીયે, ભાવે શ્રી જિનરાય..... ૩

થોય

કુંથુ જિનનાથ જે કરે છે સનાથ,  
તારે ભવપાથ, જે ગ્રહી ભવ્ય હાથ;  
એહનો તજે સાથ, બાવલ દીયે બાથ,  
તરે સુર નરનાથ, જે સુણો એક ગાથ..... ૧

શ્રી અરનાથ જિન દેવવંદન

ચૈત્યવંદન

નાગપુરે અર જિનવરૂ, સુદર્શનનૃપ નંદ;  
દેવી માતા જનમીયો, ભવિજન સુખકંદ..... ૧  
લંછન નંદાવર્તનું, કાયા ધનુષ ત્રીશ;  
સહસ ચોરાશી વર્ષનું, આયુ જાસ જગીશ..... ૨  
અરૂજ અજર જિનવરૂ એ, પામ્યા ઉત્તમ ઠાણ;  
તસ પદ પદ્મ આલંબતાં, લહીયે પદ નિર્વાણ. .... ૩

થોય

અર જિનવર રાયા, જેહની દેવી માયા,  
સુદર્શન નૃપ તાયા, જાસ સુવર્ણ કાયા;  
નંદાવર્ત પાયા, દેશના શુદ્ધ દાયા,  
સમવસરણ વિરચાયા, ઇંદ્ર ઇંદ્રાણી ગાયા..... ૧

શ્રી મલ્લિનાથ જિન દેવવંદન

ચૈત્યવંદન

મલ્લિનાથ ઓગણીશમા, જસ મિથિલા નયરી,  
પ્રભાવતી જસ માવડી, ટાલે કર્મ વૈરી..... ૧  
તાત શ્રી કુંભ નરેસરૂ, ધનુષ પચવીશની કાય;  
લંછન કલશ મંગલતરૂ, નિર્મમ નિરમાય..... ૨  
વરસ પંચાવન સહસનું એ, જિનવર ઉત્તમ આય;  
પદ્મવિજય કહે તેહને, નમતાં શિવસુખ થાય. .... ૩

થોય

મલ્લિજિન નમીયે, પૂરવલાં પાપ ગમીયે,  
ઇંદ્રિય ગણ દમિયે, આણ જિનની ન કમીયે;  
ભવમાં નવિ ભમિયે, સર્વ પરભાવ વમીયે,  
જિન ગુણમાં રમીયે, કર્મ મલ સર્વ ધમીયે. .... ૧

શ્રી મુનિસુવ્રત જિન દેવવંદન

ચૈત્યવંદન

મુનિસુવ્રત જિન વીશમા, કચ્છપનું લંછન,

પન્નામાતા જેહની, સુમિત્ર નૃપ નંદન..... ૧  
રાજગૃહી નયરી ઘણી, વીશ ધનુષ શરીર;  
કર્મ નિકાચિત રેણુ વ્રજ, ઉદામ સમીર..... ૨  
ત્રીશ હજાર વરસ તણું એ, પાલી આયુ ઉદાર;  
પન્નવિજય કહે શિવ લઘ્યા, શાશ્વત સુખ નિરધાર. ૩

થોય

મુનિસુવ્રત નામે, જે ભવિ ચિત્ત કામે,  
સવિ સંપત્તિ પામે, સ્વર્ગના સુખ જામે;  
દુર્ગતિ દુઃખ વામે, નવિ પડે મોહ ભામે;  
સવિ કર્મ વિરામે, જઈ વસે સિદ્ધિ ધામે..... ૧

શ્રી નમિનાથ જિન દેવવંદન

ચૈત્યવંદન

મિથિલા નયરી રાજ્યો, વપ્રા સુત સાચો;  
વિજયરાય સુત છોડીને, અવર મત માચો..... ૧  
નીલમમલ લંછન ભલું, પંદર ધનુષની દેહ,  
નમિ જિનવરનું સોહતું, ગુણગણમણિ ગેહ..... ૨  
દશ હજાર વરસ તણું એ, પાલ્યું પ્રગટ આય;  
પન્નવિજય કહે પુણ્યથી, નમીયે તે જિનરાય..... ૩

થોય

નમિયે નમિગેહ, પુણ્ય થાયે જ્યું દેહ,  
અધ સમુદય જેહ, તે રહે નાંહી રેહ;  
લહે કેવલ તેહ, સેવના કાર્ય એહ,  
લહે શિવપુર ગેહ, કર્મનો આણી છેહ..... ૧

શ્રી નેમિનાથ જિન દેવવંદન

ચૈત્યવંદન

નેમિનાથ બાવીશમાં, શિવાદેવી માય;  
સમુદ્રવિજય પૃથ્વીપતિ, જે પ્રભુના તાય..... ૧  
દશ ધનુષની દેહડી, આયુ વરસ હજાર;  
શંખ લંછન ધર સ્વામીજી, તજી રાજુલનાર..... ૨  
સૌરીપુર નયરી ભલી એ, બ્રહ્મચારી ભગવાન;  
જિન ઉત્તમ પદને, નમતાં અવિચલ ઠાણ..... ૩

થોય

રાજુલ વર નારી, રૂપથી રતિહારી,  
તેહના પરિહારી, બાલથી બ્રહ્મચારી;  
પશુઆં ઉગારી, હુઆ ચારિત્ર ધારી,  
કેવલશ્રી સારી, પામીયા ગતિ વારી..... ૧

ત્રણ જ્ઞાન સંયુક્તા, માતની કુખે હુંતા,  
જનમે પુરહુંતા, આવી સેવા કરંતા;  
અનુક્રમે વ્રત કરંતા, પંચ સમિતિ ધરંતા,

મહિયલ વિચરંતા, કેવલશ્રી વરંતા..... ૨  
 સવિ સુરવર આવે, ભાવના ચિત્ત લાવે,  
 ત્રિગુંડું સોહાવે, દેવછંદો બનાવે;  
 સિંહાસન ઠાવે, સ્વામીના ગુણગાવે,  
 તિહાં જિનવર આવે, તત્ત્વવાણી સુણાવે. .... ૩  
 શાસનસુરી સારી, અંબિકા નામ ધારી,  
 જે સમકિતિ નરનારી, પાપ સંતાપવારી;  
 પ્રભુ સેવા કારી, જાપ જપીયે સવારી,  
 સંઘ તુરિત નિવારી, પદ્મને જેહ પ્યારી..... ૪

### શ્રી નેમિનાથ જિન સ્તવન

(રાગ : આવો જમાઈ પ્રાહુણા, જયવંતાજી...)

નિરખ્યો નેમિજિણંદને, અરિહંતાજી,  
 રાજિમતી કર્યો ત્યાગ; ભગવંતાજી.  
 બ્રહ્મચારી સંયમ ગ્રહ્યો, અરિહંતાજી.  
 અનુક્રમે થયા વીતરાગ. ....ભગ૦ ૧  
 ચામર ચક્ર સિંહાસન, અરિહંતાજી,  
 પાદપીઠ સંયુક્ત; ભગવંતાજી.  
 છત્ર ચાલે આકાશમાં, અરિહંતાજી.  
 દેવદુદુંભિ વર યુત્ત. ....ભગ૦ ૨  
 સહસ જોયણ ધ્વજ સોહતો, અરિહંતાજી.  
 પ્રભુ આગળ ચાલંત; ભગવંતાજી.  
 કનક કમલ નવ ઉપરે અરિહંતાજી.  
 વિચરે પાય ઠવંત. ....ભગ૦ ૩  
 ચાર મુખે દીયે દેશના, અરિહંતાજી.  
 ત્રણ ગઢ ઝાકઝમાલ; ભગવંતાજી.  
 કેશ રોમ શ્મશ્રુ નખા, અરિહંતાજી.  
 વાધે નહિં કોઈ કાલ.....ભગ૦ ૪  
 કાંટા પણ ઉંધા હોય, અરિહંતાજી.  
 પંચવિષમ અનુકૂલ; ભગવંતાજી.  
 ષડ્ ઋતુ સમકાલે ફલે, અરિહંતાજી.  
 વાયુ નહિં પ્રતિકૂલ.....ભગ૦ ૫  
 પાણી સુગંધ સુર કુસુમની, અરિહંતાજી.  
 વૃષ્ટિ હોય સુરસાલ; ભગવંતાજી  
 પંખી દીયે સુપ્રદક્ષિણા, અરિહંતાજી.  
 વૃક્ષ નમે અસરાલ.....ભગ૦ ૬  
 જિન ઉત્તમ પદ પદ્મની, અરિહંતાજી.  
 સેવા કરે સુર કોડિ; ભગવંતાજી.  
 ચાર નિકાયના જઘન્યથી, અરિહંતાજી.  
 ચૈત્યવૃક્ષ તેમ જોડી.....ભગ૦ ૭



જ્ઞાનાય ભવતુ

શ્રી પાર્શ્વનાથ જિન દેવવંદન  
ચૈત્યવંદન

આશ પૂરે પ્રભુ પાસજી, તોડે ભવ પાશ;  
વામા માત જનમીયા, અહિ લંછન જાસ..... ૧  
અશ્વસેન સુત સુખકરૂ, નવ હાથની કાયા;  
કાશી દેશ વારાણસી, પુણ્યે પ્રભુ આયા. .... ૨  
એકસો વરસનું આઉખુંએ, પાલી પાસકુમાર;  
પદ્મ કહે મુગતે ગયા, નમતાં સુખ નિરધાર. .... ૩

થોય

શ્રી પાસ જિણંદા, મુખ પૂનમ ચંદા,  
પદ યુગ અરવિંદા, સેવે ચોસઠ ઇંદા;  
લંછન નાગિંદા, જાસ પાયે સોહંદા,  
સેવે ગુણી વૃંદા, જેહથી સુખ કંદા..... ૧  
જનમથી વર ચાર, કર્મ નાસે અગ્યાર,  
ઓગણીસ નિરધાર, દેવે કીધા ઉદાર;  
સવિ ચોત્રીસ ધાર, પુણ્યના એક પ્રકાર,  
નમીયે નરનાર, જેમ સંસાર પાર..... ૨  
એકાદશ અંગા, તેમ બારે ઉવંગા;  
ષટ્ છદ સુચંગા, મૂલ ચારે સુરંગા;  
દશ પર્ણ સુસંગા, સાંભળો થઈ એકંગા;  
અનુયોગ બહુ ભંગા, નંદિ સૂત્ર પ્રસંગા..... ૩  
પાસે યજ્ઞ પાસો, નિત્ય કરતો નિવાસો,  
અડતાલીશ જાસો, સહસ પરિવાર ખાસો;  
સહુએ પ્રભુ દાસો, માગતા મોક્ષ વાસો,  
કહે પદ્મ નિકાસો, વિધનના વૃંદ પાસો..... ૪

શ્રી પાર્શ્વનાથ જિન સ્તવન

(રાગ : માહરા પાસજી રેલો...)

જિનજી ત્રેવીશમો જિન પાસ,  
આશ મુજ પૂરવે રે લો ..... માહરા નાથજી રે લો.  
જિનજી ઈહભવ પરભવ દુઃખ,  
દોહગ સવિ ચૂરવે રે લો માહરા.  
જિનજી આઠ પ્રાતિહાર્યશું,  
જગમાં તું જ્યો રે લો માહરા.  
જિનજી તાહરા વૃક્ષ અશોકથી,  
શોક દૂરે ગયો રે લો ..... માહરા.૧

જિનજી જાનુ, પ્રમાણ ગિર્વાણ,  
કુસુમ વૃષ્ટિ કરે રે લો; માહરા.  
જિનજી દિવ્ય ધ્વનિ સુર પૂરે કે,  
વાંસલીયે સ્વરે રે લો; માહરા.  
જિનજી ચામર કેરી હાર,  
ચલંતી એમ કહે રે લો; માહરા.

જિનજી જે નમે અમ પરે,  
તે ભવિ ઉર્ધ્વગતિ લહેરે લો. માહરા.૨

જિનજી પાદપીઠ સિંહાસન,  
વ્યંતર વિરચિયે રે લો, માહરા.  
જિનજી તિહાં બેસી જિનરાજ,  
ભવિક દેશના દીયે રે લો; માહરા.  
જિનજી નિરખી હરખે જેહ,  
તેહનાં પાતક ખપે રે લો. .... માહરા.૩

જિનજી દેવદુંદુભિનો નાદ,  
ગંભીર ગાજે ઘણો રે લો. માહરા.  
જિનજી ત્રણ છત્ર કહે તુજ કે,  
ત્રિભુવનપતિપણો રે લો, માહરા.  
જિનજી એ ઠકુરાઈ તુજ કે,  
બીજે નવિ ઘટે રે લો; માહરા.  
જિનજી રાગી દ્વેષી દેવ કે,  
તે ભવમાં અટે રે લો. .... માહરા.૪

જિનજી પૂજક-નિંદક દ્યોય કે,  
તાહરે સમપણે રે લો. માહરા.  
જિનજી કમઠ ધરણપતિ ઉપર,  
સમચિત્ત ગણે રે લો; માહરા.  
જિનજી પણ ઉત્તમ તુજ પાદ,  
પદ્મ સેવા કરે રે લો, માહરા.  
જિનજી તેહ સ્વભાવે ભવ્ય કે,  
ભવ સાચર તરે રે લો, .... માહરા.૫

**શ્રી મહાવીરસ્વામી દેવવંદન  
ચૈત્યવંદન**

સિદ્ધારથ સુત વંદિયે, ત્રિશલાનો જાયો;  
ક્ષત્રીયકુંડમાં અવતર્યો, સુરનરપતિ ગાયો..... ૧  
મૃગપતિ લંછન પાઉલે, સાત હાથની કાય;  
બહોંતેર વર્ષનું આઉખું, વીર જિનેશ્વર રાય. .... ૨  
ખીમા વિજય જિનરાયનો એ, ઉત્તમ ગુણ અવદાત;  
સાત બોલથી વર્ણવ્યો, પદ્મવિજય વિખ્યાત..... ૩

**થોય**

મહાવીર જિણંદા રાય સિદ્ધાર્થ નંદા,  
લંછન મૃગેંદા, જાસ પાયે સોહંદા,  
સુર નરવર ઇંદા, નિત્ય સેવા કરંદા,  
ટાલે ભવ ફંદા, સુખ આપે અમંદા..... ૧  
અડ જિનવર માતા, મોક્ષમાં સુખશાતા,  
અડ જિનની ખ્યાતા, સ્વર્ગ ત્રીજે આખ્યાતા;  
અડ જિનપ જનેતા, નાક માહેન્દ્ર યાતા,  
સવિ જિનવર નેતા, શાશ્વતા સુખ દેતા..... ૨

મલ્લિ નેમિ પાસ, આદિ અહમ ખાસ;  
કરી એક ઉપવાસ, વાસુપૂજ્ય સુવાસ,  
શેષ છૂં સુવિલાસ, કેવલજ્ઞાન જાસ.  
કરે વાણી પ્રકાશ, જેમ અજ્ઞાન નાશ. .... ૩

જિનવર જગદીશ, જાસ મહોટી જગીશ  
નહીં રાગને રીશ, નમીયે તાસ શીશ;  
માતંગ સુર ઈશ, સેવતો રાત દિસ,  
ગુરુ ઉત્તમ અધીશ, પદ્મ ભાષે સુશિષ. .... ૪

### સ્તવન

શાસન નાયક, શિવ સુખ દાયક, જિનપતિ, મારા લાલ  
પાયક જાસ સુરાસુર ચરણો, નરપતિ મારા લાલ  
સાયક કંદર્પ કેરાં, જેણે નવિ ચિત્ત ધર્યાં, મારા લાલ  
દાયક પાતક વૃંદ, ચરણ અંગી કર્યાં, મારા લાલ.. ૧

ક્ષાયિક ભાવે કેવલ-જ્ઞાન દર્શન ધરે, મારા લાલ  
જ્ઞાયક લોકાલોકના, ભાવશું વિસ્તરે; મારા લાલ  
ધાયક ધાતિ કર્મ, મર્મની આપદા, મારા લાલ  
લાયક અતિશય પ્રાતિહાર્યની સંપદા, મારા લાલ.. ૨

કારક ષટ્ક થયાં તુજકે, આતમ તત્ત્વમાં, મારા લાલ  
ધારક ગુણ સમુદાય, સયલ એકત્વમાં; મારા લાલ  
નારક નર તિરિ દેવ, ભ્રમણથી હું થયો, મારા લાલ  
કારક જેહ વિભાવ, તેણે વિપરિત ભયો, મારા લાલ. ૩

તારક તું સવિ જીવને, સમરથ મેં લલ્લો, મારા લાલ  
ઠારક કરૂણા રસથી, ક્રોધાનલ દલ્લો; મારા લાલ  
વારક જેહ ઉપાધિ, અનાદીની સહચરી, મારા લાલ  
કારક જિન ગુણ ઋદ્ધિ, સેવકને બરાબરી. મારા લાલ. ૪

વાણી એહવી સાંભળી, જિન આગમ તણી, મારા લાલ  
જાણી ઉત્તમ આશ, ધરી મનમાં ઘણી; મારા લાલ  
ખાણી ગુણની તુજ પદ, પદ્મની ચાકરી, મારા લાલ  
આણી હૈયડે હેજ, કરૂં નિજ પદ કરી. મારા લાલ. ૫

શ્રી શાશ્વતા-અશાશ્વતા જિન દેવવંદન

### ચૈત્યવંદન

કોડી સાતને લાખ બહોંતેર વખાણું,  
ભુવનપતિ ચૈત્ય સંખ્યા પ્રમાણું;  
એંશી સો જિન બિંબ એક ચૈત્ય ઠામે,  
નમો સાસય જિનવરા મોક્ષ કામો..... ૧

કોડી તેરશેં ને નેવ્યાશી વખાણો,  
સાઠ લાખ ઉપર સવિ બિંબ જાણો;  
અસંખ્યાત વ્યંતર તણાં નગર નામે, નમો. ૨

અસંખ્યાત તિહાં ચૈત્ય તેમ જ્યોતિષિયે,  
બિંબ એકશત એંસી ભાખ્યાં ઋષિયે;  
નમે તે મહા સિદ્ધિ નવનિધિ પામે. નમો..... ૩

વલી બાર દેવલોકમાં ચૈત્ય સાર,  
ઐવેયક નવમાંહિ દહેરાં ઉદાર;  
તિમ અનુત્તરે દેખીને મ પડો ભામે, નમો. ૪

ચોરાશી લખ તેમ સત્તાણું સહસ્સા,  
ઉપર ત્રેવીશ ચૈત્ય શોભાયે સરસા;  
હવે બિંબ સંખ્યા કહું તેમ ધામે, નમો. .... ૫

સો કોડીને બાવન કોડી જાણો,  
ચોરાણું લખ સહસ ચૌઆલ આણો;  
સય સાત ને સાઠ ઉપર પ્રકામે, નમો. ૬

મેરૂ રાજધાની ગજદંત સાર,  
જમક ચિત્ર વિચિત્ર કાંચન વખાર;  
ઈકખુકાર ને વર્ષધર નામ ઠામે, નમો. .... ૭

વળી દીર્ઘ વૈતાલ્ય ને વૃત્ત જેહ,  
જંબૂ આદિ વૃક્ષે દિશા ગજ છે તેહ;  
કુંડ મહાનદી દ્રહ પ્રમુખ ચૈત્ય ગામે, નમો. ૮

માનુષોત્તર નગવરે જેહ ચૈત્ય,  
નંદીસર રૂચક કુંડલ છે પવિત્ત;  
તિચ્છાલોકમાં ચૈત્ય નમિયે સુકામે, નમો. .... ૯

પ્રભુ ઋષભ ચંદ્રાનન વારિષેણ,  
વલી વર્ધમાનાભિધે ચાર શ્રેણ;  
એમ શાશ્વતા બિંબ સવિચાર નામે. નમો. ૧૦

સવિ કોડી સય પન્નર બાયાલ ધાર,  
અઠાવન લખ સહસ છત્રીશ સાર;  
એંશી જોઈષ વર વિના સિદ્ધિ ધામે, નમો. .... ૧૧

અશાશ્વત જિનવર નમો પ્રેમ આણી,  
કેમ ભાખીયે તેહ જાણી અજાણી;  
બહુ તીર્થને ઠામે, બહુ ગામ ગામે, નમો. ૧૨

એમ જિન પ્રણમીજે, મોહ નૃપને દમીજે,  
ભવ ભવ ન ભમીજે, પાપ સર્વે ગમીજે;  
પરભાવ વમીજે, જો પ્રભુ અહમીજે,  
પદ્મવિજય નમીજે આત્મતત્ત્વે રમીજે. નમો. .... ૧૩

(અહીં જંકિંચિં નમુત્યુણં કહીને એક લોગસ્સનો કાઉસ્સગ્ગ 'ચંદેસુ નિમ્મલયરા સુધી કરવો. એક જણે કાઉસ્સગ્ગ પારી નમોહર્હત્ કહી ચાર થોયો કહેવા સાથે મોટી શાન્તિ કહેવી.)

### થોય

ઋષભ ચંદ્રાનન વંદન કીજે, વારિષેણ દુઃખ વારેજી,  
વર્ધમાન જિનવર વલી પ્રણમો, શાશ્વત નામ એ ચારેજી;  
ભરતાદિક ક્ષેત્રે મલી હોવે, ચાર નામ ચિત્ત ધારેજી,  
તેણે ચારે એ શાશ્વત જિનવર, નમિયે નિત્ય સવારેજી. ૧  
ઉર્ધ્વ અધો તિછાં લોકે થઈ, કોડી પન્નરસે જાણોજી,

ઉપર કોડી બેતાલીશ પ્રણમો, અડવન લખ મન આણોજી;  
 છત્રીશ સહસ એસી તે ઉપરે, બિંબ તણો પરિમાણોજી,  
 અસંખ્યાત વ્યંતર જ્યોતિષીમાં, પ્રણમું તે સુવિહામોજી. ૨  
 રાયપસેણી જીવાભિગમે, ભગવતી સૂત્રે ભાખીજી,  
 જંબૂદ્વીપ પન્નત્તિ ઠાણાંગે, વિવરીને ઘણું દાખીજી;  
 વલી અશાશ્વતી જ્ઞાતાકલ્પમાં, વ્યવહાર પ્રમુખે આખીજી,  
 તે જિન પ્રતિમા, લોપે પાપી, જિહાં બહુસૂત્ર છે સાખીજી. ૩

એ જિનપૂજાથી આરાધક, ઈશાન ઇંદ્ર કહાયાજી;  
 તેમ સૂરિયાભ પ્રમુખ બહુ સુરવર, દેવી તણા સમુદાયાજી,  
 નંદીસર અઠ્ઠાઈ મહોત્સવ, કરે અતિ હર્ષ ભરાયાજી,  
 જિન ઉત્તમ કલ્યાણક દિવસે, પદ્મવિજય નમે પાયાજી. ૪

(કાઉસ્સગ્ગ પારીને, પ્રગટ એક લોગસ્સ પૂર્ણ કહેઠો પછી બેસીને સર્વ જણ તેર નવકાર ગણે.  
 ત્યાર પછી એકેક ખમાસમણ પૂર્વક 'શ્રી સિદ્ધાયલ સિદ્ધક્ષેત્ર, અષ્ટાપદ આદીશ્વર, પુંડરિક  
 ગણધરાય નમો નમઃ'॥ એ પાઠ તેર વખત સર્વ જનોએ કહેવો. પછી પાંચ તીર્થના પાંચ  
 સ્તવન કહેવાં.)

### શ્રી તીર્થધિરાજ શત્રુંજયગિરિ સ્તવન (રાગ : જશોદા માવડી)

જાત્રા નવ્વાણું કરીયે, વિમલગિરિ, જાત્રા. ટેક  
 પૂર્વ નવ્વાણું, વાર શત્રુંજયગિરિ,  
 ઋષભ જિણંદ સમોસરિયે, વિ. જાત્રા..... ૧  
 કોડી સહસ ભવ પાતિક ત્રુટે,  
 શત્રુંજય સામો ડગ ભરીયે વિ.....જાત્રા. ૨  
 સાત છઠ્ઠ દોય અહમ તપસ્યા,  
 કરી ચઢીયે ગિરિવરિયે. વિ.....જાત્રા. ૩  
 પુંડરિક પદ જપીયે મન હરખે,  
 અધ્યવસાય શુભ ધરીયે. વિ.....જાત્રા. ૪  
 પાપી અભવ્ય નજરે ન દેખે,  
 હિંસક પણ ઉદ્ધરિયે. વિ.....જાત્રા. ૫  
 ભૂમિ સંથારો ને નારી તણો સંગ,  
 દૂર થકી પરિહરિએ. વિ.....જાત્રા. ૬  
 સચિત્ત પરિહારી ને એકલ આહારી,  
 ગુરૂ સાથે પદ ચરીયે. વિ.....જાત્રા. ૭  
 પડિક્કમણાં દોય વિધિશું કરીએ,  
 પાપ પડલ વિખરીયે. વિ.....જાત્રા. ૮  
 કલિકાલે એ તીરથ મહોટું,  
 પ્રવહણ જિમ ભરદરિયે. વિ.....જાત્રા. ૯  
 ઉત્તમ એ ગિરિવર સેવંતા,  
 પદ્મ કહે ભવ તરીયે. વિ.....જાત્રા. ૧૦



## શ્રી ગિરનારગિરિવર સ્તવન

(રાગ : માહરા વાલાજી)

તોરણથી રથ ફેરી ચાલ્યા કંતરે, પ્રીતમજી.  
આઠ ભવની પ્રીતડી તોડી તંત, માહરા પ્રીતમજી.  
નવમે ભવ પણ નેહ ન આણો મુઝ રે. પ્રીતમજી.  
તો શૈં કારણ એટલે આવવું તુજ. માહરા પ્રીતમજી. ૧  
એક પોકાર સુણી તિર્યચનો એમ રે, પ્રીતમજી.  
મૂકો અબલા રોતી પ્રભુજી કેમ; માહરા પ્રીતમજી.  
ષડ્ જીવના રખવાલમાં શિરદાર રે, પ્રીતમજી.  
તો કિમ વિલવતી સ્વામી મૂકો નારી, માહરા પ્રીતમજી. ૨  
શિવવધૂ કેરું એહવું કહેવું રૂપ રે પ્રીતમજી.  
મુજ મૂકીને ચિત્તમાં ધરી જિનભૂપ; માહરા પ્રીતમજી.  
જિનજી લીયે સહસા વનમાં રે વ્રત ભાર રે, પ્રીતમજી.  
ઘાતિ કરમ ખપાવીને નિરધાર. માહરા પ્રીતમજી. ૩  
કેવલ ઋદ્ધિ અનંત પ્રગટ કીધ પ્રીતમજી.  
જાણી રાજુલ એમ પ્રતિજ્ઞા લીધ; માહરા પ્રીતમજી.  
જે પ્રભુજીએ કીધું કરવું તેહ રે પ્રીતમજી.  
એમ કહી વ્રતધર થઈ પ્રભુ પાસે જેહ, માહરા પ્રીતમજી. ૪  
પ્રભુ પહેલાં નિજ શોક્યનું જોવા રૂપ રે, પ્રીતમજી.  
કેવલજ્ઞાન લહી થઈ સિદ્ધ સ્વરૂપ માહરા પ્રીતમજી;  
શિવવધૂ વરીયા જિનવર ઉત્તમ નેમ રે, પ્રીતમજી.  
પદ્મ કહે પ્રભુ રાખ્યો અવિચલ પ્રેમ; માહરા પ્રીતમજી. ૫

## શ્રી અર્બુજ ગિરિવર (આબુ) સ્તવન

(રાગ : કોયલો પર્વત ધૂધલો રે લો...)

આબુ અચલ રળિયામણો રે લો,  
દેલવાડે મનોહર, સુખ૦ રે,  
વાદલીયે સ્વર્ગશું રે લો. ટેક.  
બાર પાદશાહ વશ કીયા રે લો,  
વિમલમંત્રીશ્વર સાર, સુખ૦ રે,  
તેણે પ્રાસાદ નિપાઈયો હે લો,  
ઋષભજી જગદાધાર બલિહારી રે. ....આબુ૦ ૧  
તેહ ચૈત્યમાં જિનવરૂ રે લો,  
આઠસેં ને છોંતેર, સુખ૦ રે,  
જેહ દીઠે પ્રભુ સાંભરે રે લો,  
મોહ કર્યો જેણે જેટ, બલિહારી રે.આબુ૦ ૨  
દ્રવ્ય ભરી ધરતી માપી (મવી) રે લો,  
લીધી દેઉલ કાજ; સુખ૦  
ચૈત્ય તિહાં મંડાવીયો રે લો,  
લેવા શિવપુર રાજ; બલિહારી રે. ....આબુ૦ ૩  
પન્નરશૈં કારીગરા રે લો, દીવી ધરા પ્રત્યેક,

સુખ.તેમ મર્દનકારક વલી રે લો,  
વસ્તુપાલ એ વિવેક. બલિહારી રે.આબુ૦ ૪

કોરણી ધોરણી તિહાં કરી રે લો,  
દીઠે બને તે વાત, સુખ૦  
પણ નવિ જાયે મુખ કહી રે લો,  
સુરગુરુ સમ વિખ્યાત, બલિહારી રે. ....આબુ૦ ૫

ત્રણ વરસેં નીપન્યો રે લો,  
તે પ્રાસાદ ઉતુંગ; સુખ૦  
બાર કોડી ત્રેપન લક્ષ ને રે લો,  
ખર્યા દ્રવ્ય ઉછરંગ, બલિહારી રે.આબુ૦ ૬

દેરાણી જેઠાણીના ગોખલા રે લો,  
દેખતાં હરખ તે થાય; સુખ૦  
લાખ અઢાર ખરચીયા રે લો,  
ધન્ય ધન્ય એહની માય. બલિહારી રે.....આબુ૦ ૭

મૂલનાયક નેમીશ્વરુ લો,  
જન્મથકી બ્રહ્મચારી; સુખ૦  
નિજ સત્તા રમણ થયો રે લો,  
ગુણ અનંત આધાર, બલિહારી રે.આબુ૦ ૮

ચારશેં ને અડસઠ ભલા રે લો,  
જિનવર બિંબ વિશાલ; સુખ૦  
આજ ભલે રે ભેટીયા રે લો,  
પાપ ગયાં પાયાલ, બલિહારી રે. ....આબુ૦ ૯

ઋષભ ધાતુમયી દેહ રે લો,  
એકસો પિસ્તાલીસ બિંબ; સુખ૦  
ચૌમુખ ચૈત્ય જુહારીયે રે લો,  
મરુધરમાં જેમ અંબ, બલિહારી રે.આબુ૦ ૧૦

બાણું કાઉસ્સગીઆ તેહમાં રે લો,  
અગન્યાસી જિનરાય, સુખ૦  
અચલગઢે બહુ જિનવરા રે લો,  
બંદુ તેહના પાય. બલિહારી રે. ....આબુ૦ ૧૧

ધાતુમયી પરમેશ્વરા રે લો,  
અદ્ભૂત જાસ સ્વરૂપ; સુખ૦  
ચૌમુખ મુખ્ય જિન વંદતાં રે લો,  
થાયે નિજ ગુણ ભૂપ. બલિહારી રે.આબુ૦ ૧૨

અઢારશેં ને અઢારમાં લો (૧૮૧૮)  
ચૈત્ર વદી ત્રીજ દિન; સુખ૦  
પાલણપુરના સંઘશું રે લો,  
પ્રણમી થયો ધન ધન્ય, બલિહારી રે. ...આબુ૦ ૧૩

તિમ શાન્તિ જગદીશરુ રે લો,  
યાત્રા કરી અદ્ભૂત; સુખ૦  
જે દેખી જિન સાંભરે રે લો,

સેવા કરે પુરૂહૂત. (ઈંદ્ર) બલિહારી રે.આબુ૦ ૧૪  
 એમ જાણી આબુ તણી રે લો,  
 જાત્રા કરશે જેહ; સુખ૦  
 જિન ઉત્તમ પદ પામશે રે લો,  
 પન્નવિજય કહે તેહ. બલિહારી રે.....આબુ૦ ૧૫

### શ્રી અષ્ટાપદ ગિરિવર સ્તવન

અષ્ટાપદ અરિહંતજી, મ્હારા વ્હાલાજી રે;  
 આદીશ્વર અવધાર નમીયે નેહશું, મ્હારા વ્હાલાજી રે,  
 દશ હજાર મુણીદશું, મ્હારા વ્હાલાજી રે,  
 વરીયા શિવવધૂ સાર, નમીયે, નેહશું. .... ૧

ભરત ભૂપે ભાવે કર્યો, મ્હારા વ્હાલાજી રે,  
 ચૌમુખ ચૈત્ય ઉદ્ધાર; નમીયે નેહશું,  
 જિનવર ચોવીશે જિહાં, મ્હારા વ્હાલાજી રે,  
 થાપ્યા અતિ મનોહાર, નમીયે નેહશું. .... ૨

વર્ણ પ્રમાણે બીરાજતા, મ્હારા વ્હાલાજી રે,  
 લંછન ને અલંકાર, નમીયે નેહશું.  
 સમ નાસા એ શોભતા, મ્હારા વ્હાલાજી રે.  
 ચિંહુ દિશે ચાર પ્રકાર, નમીયે નેહશું. .... ૩

મંદોદરી રાવણ તિહાં, મ્હારા વ્હાલાજી રે  
 નાટક કરતાં વિશાલ, નમીયે નેહશું,  
 ત્રુટી તંત તવ રાવણે, મ્હારા વ્હાલાજી રે,  
 નિજ કર વીણા, તત્કાલ, નમીયે નેહશું. .... ૪

કરી બજાવી તિણે સમે, મ્હારા વ્હાલાજી રે,  
 પણ નવિ તોડયું તે તાન; નમીયે નેહશું.  
 તીર્થકર પદ બાંધીયું, મ્હારા વ્હાલાજી રે,  
 અદ્ભુત ભાવસું ગાન, નમીયે નેહશું. .... ૫

નિજ લબ્ધે ગૌતમગુરૂ, મ્હારા વ્હાલાજી રે,  
 કરવા આવ્યા તે જાત્ર; નમીયે નેહશું.  
 જગચિંતામણિ તિહાં કર્યું, મ્હારા વ્હાલાજી રે,  
 તાપસ બોધ વિખ્યાત, નમીયે નેહશું. .... ૬

એ ગિરિ મહિમા મોટકો, મ્હારા વ્હાલાજી રે,  
 તેણે પામે જે સિદ્ધિ; નમીયે નેહશું.  
 જે નિજ લબ્ધે જિન નમે, મ્હારા વ્હાલાજી રે.  
 પામે શાશ્વત ઋદ્ધિ, નમીયે નેહશું. .... ૭

પન્નવિજય કહે એહના, મ્હારા વ્હાલાજી રે  
 કેતાં કરું રે વખાણ, નમીયે નેહશું  
 વીરે સ્વમુખે વર્ણવ્યો, મ્હારા વ્હાલાજી રે  
 નમતાં કોડી કલ્યાણ, નમીયે નેહશું. .... ૮

### શ્રી સમેતશિખર ગિરિવર સ્તવન

(રાગ : ક્રીડા કરી આવીયો)

સમેતશિખર જિન વંદિયે, મોટું તીરથ એહ રે;

પાર પમાડે ભવ તણો, તીરથ કહીયે તેહ રે..સ૦ ૧  
અજિતથી સુમતિ જિણંદ લગે, સહસ મુનિ પરિવાર રે;  
પદ્મપ્રભ શિવસુખવર્યા, ત્રણશોં અડ અણગાર રે.સ૦ ૨  
પાંચશે મુનિ પરિવારશું, શ્રી સુપાસ જિણંદ રે;  
ચંદ્રપ્રભ શ્રેયાંસ લગે, સાથે સહસ મુણીંદ રે...સ૦ ૩  
છ હજાર મુનિરાજશું, વિમલ જિનેશ્વર સિદ્ધા રે;  
સાત સહસશું ચૌદમા, નિજ કાર્ય વર કીધા રે.સ૦ ૪  
એકસો આઠશું ધર્મજી, નવશેશું શાન્તિનાથ રે;  
કુંથુ-અર એક સહસશું, સાચો શિવપુર સાથ રે. સ૦ ૫  
મલ્લિનાથ શત પાંચશું, નમી મુનિ એક હજાર રે,  
તેત્રીશ મુનિયુત પાસજી, વરિયા શિવસુખ સાર રે.સ૦ ૬  
સત્તાવીશ સહસ ત્રણશોં, ઉપર ઓગણપચાશ રે;  
જિન પરિકર બીજા કેઈ, પામ્યા શિવપુરવાસ રે.સ૦ ૭  
એ વિશે જિન એણે ગિરે, સિદ્ધ્યા અણસણ લેઈ રે;  
પદ્મવિજય કહે પ્રણમીયે, પાસ શામલનું ચેઈ રે.સ૦ ૮

શ્રી ચૌમાસી-વંદન સમાપ્ત



સર્વ જ્ઞાનાય ભવતુ